



BirdLife Malta tikteb lill-Prim Ministru biex toġġezzjona għal kwalunkwe tibdil fl-istaġun tal-kaċċa fir-rebbiegħa Il-Gamiema għandha tiġi mharsa s-sena kollha

BirdLife Malta illum kitbet lill-Prim Ministru Joseph Muscat biex toġġezzjona għal kwalunkwe tibdil għall-istaġun tal-kaċċa fir-rebbiegħa sew f'dak li għandu x'jaqsam mad-dati kif ukoll mal-ispeċi li jistgħu jiġu kkaċċjati. L-ittra ntbagħtet wara r-rakkomandazzjoni li għamel il-Kumitat Ornis aktar kmieni din il-ġimgħa lill-Gvern biex jinfetaħ staġun bejn l-10 u t-30 ta' April.

Il-ftuħ ta' staġun tal-kaċċa għas-Summien f'dawn id-dati jaħbat mal-eqqel tal-passa tal-Gamiem li huwa speċi vulnerabbli u allura se jservi biss bħala paraventu biex il-kaċċaturi jisparaw illegalment fuq il-Gamiema. Aghar minn hekk, id-dati li qed jiġu proposti għall-istaġun tal-kaċċa fir-rebbiegħa 2019 tmexxew aktar lura meta mqabbel mas-sena li għaddiet (meta l-istaġun fetaħ bejn l-1 u l-21 ta' April) u b'hekk jikkoincidu aktar mis-sena l-oħra mal-perjodu meta l-Gamiem ipassi minn fuq il-Gzejjer Maltin.

Fl-ittra lill-Prim Ministru, BirdLife Malta rreferiet ukoll għar-rapport li pprezentaw il-kaċċaturi li jsejjaħ biex jitneħħa l-moratorju fuq il-kaċċa għall-Gamiema tul ir-rebbiegħa. Vot dwar dan se jittiehed fil-laqgħa li jmiss tal-Ornis skedata għat-Tlieta li ġej minhabba li l-membri tal-kumitat ma kellhomx kopja tar-rapport shiħ f'idejhom qabel il-laqgħa ta' nhar l-Erbgħa li għadda.

Filwaqt li BirdLife Malta ma taqbel mal-ebda forma ta' kaċċa tul ir-rebbiegħa, għax l-għasafar li jkunu fi triqithom biex ibejtu għandhom jiġu mharsa u mhux maqtula, li tippermetti li tiġi kkaċċjata l-Gamiema jmur ukoll kontra d-direzzjoni li qed tiehu l-Unjoni Ewropea biex din l-ispeċi li qed tonqos tiġi protetta tul is-sena kollha.

“Hija hasra kbira li filwaqt li dan il-pajjiż, tajjeb jew ħazin, kellu jaċċetta tibdiliet fil-kultura ferm akbar mill-kaċċa, f'dan il-każ il-Gvern baqa' marbut mal-passat minhabba biża' li jitlef il-voti,” isostni l-Kap Eżekuttiv ta' BirdLife Malta Mark Sultana fl-ittra tiegħu lill-Onor. Dr Joseph Muscat. “Waqt li aħna lesti nifhmu li l-affarijiet ma jinbidlux mill-ewwel, iżda ntennu li apparti li l-infurzar tal-liġijiet għad fadallu ħafna, nopponu bil-qawwa tibdil fid-dati tal-kaċċa għas-Summien u qatt ma nistgħu naċċettaw li jinfetaħ xi forma ta' perjodu - qasir kemm hu qasir - għall-kaċċa tal-Gamiem”.

Kopja tal-ittra, li tinsab meħmuża, intbagħtet ukoll lill-Ministru José Herrera, li-Segretarju Parlamentari Clint Camilleri, lill-Kummissarju Ewropew għall-Ambjent Karmenu Vella, lill-Kap Eżekuttiv ta' BirdLife International Patricia Zurita u lid-Direttur Ġenerali tal-IUCN Inger Andersen.

TMIEM

Għal aktar informazzjoni, ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: nathaniel.attard@birdlifemalta.org

Mehmuża:

- L-ittra mibgħuta llum lill-Prim Ministru Dr Joseph Muscat

Holoq utli (agħfas fuqhom biex tiftaħ):

- [L-istqarrija maħruġa minn BirdLife Malta qabel il-laqqgħa tal-Kumitat Ornis ta' nhar l-Erbgħa](#)
- [L-Species Action Plan tal-Kummissjoni Ewropea mmirat biex isalva l-Gamiema jirrikonoxxi li l-kaċċa hija fost il-kaġuni għat-tnaqqis tal-ispeċi, u aktar minn hekk isejjaħ għal projbizzjoni tal-kaċċa għal dan l-għasfur madwar l-Ewropa kollha sabiex l-ispeċi tirkupra](#)
- [Ir-Red List ta' Speċi Mhedda tal-IUCN tikklassifika lill-Gamiema bħala vulnerabbli](#)